



# धवल बुलेटिन

## Dhawal Bulletin

वर्ष-५

२०७५ श्रावण - २०७५ माघ

अङ्क-५

### पूर्णकालीन सेवामा शिक्षक नियुक्ति

१ साउन, २०७९

धवलागिरि बहुमुखी क्याम्पस बागलुङले विभिन्न विषयका २३ जना आंशिक शिक्षकहरूलाई पूर्णकालीन सेवामा नियुक्ति गरेको छ । विगत लामो समय देखि क्याम्पसमा आंशिक सेवामा रहेर अध्यापन गुराउँदै आएका शिक्षकहरू मध्येबाट २३ जना शिक्षकलाई त्रिभुवन विश्वविद्यालयको अनुमति लिएर क्याम्पसबाट शिक्षक छनोटका लागि आन्तरिक कार्यविधि तयार गरी सोहीअनुसार आवश्यक प्रक्रिया पूरा गरी पूर्णकालीन शिक्षकका रूपमा २०७९ साउन १ गतेदेखि लागु हुने गरी नियुक्ति गरिएको छ । क्याम्पस कार्यकारी समितिको मिति २०७८ चैत्र ७ गतेको बैठकबाट निर्णय भएबमोजिम विभिन्न विषयका दरबन्दीमा क्याम्पस प्रमुख प्रा.डा. रामप्रसाद उपाध्यायको

अध्यक्षतामा गठित शिक्षक छनोट समितिको सिफारिसमा कार्यकारी समितिको मिति २०७९ चैत्र २४ गतेको बैठकबाट निर्णय भएअनुसार त्रि.वि.को प्रचलित नियमअनुसार शिक्षण सहायक सरहको तलब सुविधा पाउने गरी विभिन्न विषयका आंशिक शिक्षकहरूलाई पूर्णकालीन सेवामा नियुक्त गरिएको हो । यसरी नियुक्त हुनेमा गणित शिक्षा विषयका देवबहादुर क्षेत्री, गणित विषयका विष्णुप्रसाद चापागाउँ र दलबहादुर थापा, नेपाली विषयका रामजीप्रसाद सुबेदी र नारायणप्रसाद पौडेल, अङ्ग्रेजी विषयका श्यामप्रसाद शर्मा, प्रदिप पन्त र नेत्रलाल न्यौपाने, अङ्ग्रेजी शिक्षाका बालकृष्ण शर्मा, स्वास्थ्य तथा शारीरिक विषयका केदारनाथ शर्मा र सरस्वती शर्मा, व्यवस्थापन विषयका

रैशमलाल सापकोटा, खगराज शर्मा र नवराज शर्मा, समाजशास्त्र विषयका सरोजराज पन्त, जीवशास्त्र विषयका यमबहादुर पोखरेल र डम्मरसिंह खत्री, रसायनशास्त्र विषयका नरेन्द्रप्रतापसिंह बुढाथोकी र लखन थापा, भौतिकशास्त्र विषयका मनबहादुर रोका र ज्ञानेन्द्रप्रसाद गौतम, वनस्पतिशास्त्रका रोशन क्षेत्री र कम्प्युटर विषयका सुवास के.सी. रहेका छन् । क्याम्पस कार्यकारी समितिको बैठकबाट २४ जना आंशिक शिक्षकलाई पूर्णकालीन शिक्षकका रूपमा नियुक्ति गर्ने निर्णय भएको भए तापनि पाठ्यक्रम विषयका हंशबहादुर साकीले नियुक्ति लिनुभएको थिएन ।

### नेपाल भौतिक विज्ञान समाजको छैठौँ अधिवेशन सम्पन्न

७ श्रावण, २०७९

धवलागिरि बहुमुखी क्याम्पस बागलुङमा नेपाल भौतिक विज्ञान समाज, गण्डकी प्रदेशको छैठौँ अधिवेशन सम्पन्न भएको छ । यस अधिका अधिवेशनहरू पोखरामा हुँदै आएकोमा यस वर्ष धवलागिरि बहुमुखी क्याम्पस, बागलुङमा अधिवेशन आयोजना गरिएको हो । यस अधिवेशनको अध्यक्षता समाजका अध्यक्ष कृष्ण अधिकारीले गर्नुभएको थियो । व्यानरमा हस्ताक्षरसहित कार्यक्रमको उद्घाटन समाजका जेष्ठ सदस्य पवित्रमणि पौड्यालले गर्नुभएको थियो । पृथ्वीनारायण क्याम्पस पोखराका क्याम्पस प्रमुख प्रा.डा. सरोज कोइरालाको प्रमुख आतिथ्यतामा सम्पन्न उक्त कार्यक्रममा भौतिकशास्त्रतर्फ स्नातकोत्तर तहमा गण्डकी प्रदेशबाट उत्कृष्ट अङ्क प्राप्त गर्ने विद्यार्थीहरूलाई पुरस्कृत



गरिएको थियो । यस कार्यक्रममा बोल्दै अन्य अतिथिहरूले आजको वैज्ञानिक युगमा

भौतिकशास्त्र अध्ययन गर्ने विद्यार्थीहरू न्यून भएकोमा चिन्ता व्यक्त गरेका थिए ।

## एकदिने कार्यशाला गोष्ठी सम्पन्न

१४ साउन, २०७९

यस क्याम्पसको विज्ञान तथा प्रविधि अध्ययन संस्थानअन्तर्गत बि.एस्सीतर्फ अध्यापन गराउने शिक्षकहरूका लागि "अनुसन्धान विधि तथा प्रक्रिया (Research Methods and Methodology)" सम्बन्धी एकदिने कार्यशाला गोष्ठी सम्पन्न भएको छ । बि.एस्सी चौथो वर्षमा अध्ययनरत विद्यार्थीहरूको Project Work कार्यमा सहजता र एकरूपता कायम होस् भन्ने उद्देश्यका साथ उक्त संस्थानतर्फ अध्यापन गराउने शिक्षकहरूलाई अनुसन्धानतर्फ

सक्रिय बनाउनका लागि विज्ञान तथा प्रविधि संस्थान र क्याम्पसमा गठित अनुसन्धान व्यवस्थापन समिति (Research management Committee, RMC) को संयुक्त आयोजनामा एकदिने कार्यशाला गोष्ठी सम्पन्न भएको हो । गोष्ठीमा स्रोत व्यक्तिका रूपमा अनुसन्धान व्यवस्थापन समितिका संयोजक प्रा.डा. दिनबहादुर थापाले Research Problems, Research Question, Research Objectives and Rationale, सदस्य डा. सुदर्शन

सिलवालले Literature Review and, References and Plagiarism र विज्ञान संस्थानका कार्यक्रम संयोजक एवम् RMC सदस्य डा. प्रकाशप्रसाद सापकोटाले Research Introduction, Types of Research, Types of Variables, Data Collection Technique and Data Analysis जस्ता विषयमा सहजीकरण गर्नुभएको थियो । यस कार्यशाला गोष्ठीमा विज्ञान संस्थानतर्फ अध्यापन गराउने १२ जना शिक्षकहरूको उपस्थिति रहेको थियो ।

## बधाइ तथा सम्मान कार्यक्रम

२० साउन, २०७९

व्यवस्थापन विभाग धवलागिरि बहुमुखी क्याम्पसको आयोजनामा क्याम्पसमा सञ्चालित बि.बि.ए कार्यक्रमअन्तर्गत पाचौँ सेमेस्टरको सत्रान्त परीक्षामा सर्वोत्कृष्ट अङ्कसहित सत् प्रतिशत नतिजा ल्याउन सफल भएको सन्दर्भमा बधाइ ज्ञापन कार्यक्रम सम्पन्न भएको छ । व्यवस्थापन विभागका अध्यक्ष यमप्रसाद शर्माको अध्यक्षतामा सम्पन्न कार्यक्रमका प्रमुख अतिथि क्याम्पस सञ्चालक समितिका अध्यक्ष प्रा.डा. दिनबहादुर थापा एवम् विशिष्ट अतिथि क्याम्पस प्रमुख प्रा.डा. रामप्रसाद उपाध्यायले उत्तीर्ण विद्यार्थीहरूलाई थप उच्चतम शैक्षिक सफलताको शुभकामना दिँदै क्याम्पसमा सञ्चालनमा रहेको बि.बि.ए कार्यक्रममा अध्ययनरत विद्यार्थीहरूले सीमित साधन र स्रोतका बावजुत पनि सत्रान्त परीक्षामा देशैभरमा सर्वोत्कृष्ट नतिजा ल्याउन सफल भएको धारणा राख्नुभएको थियो । बि.बि.एतर्फ पाचौँ सत्रको सत्रान्त परीक्षामा

सर्वोत्कृष्ट अङ्कसहित सत् प्रतिशत उत्तीर्ण हुन सफल भएका २८ जना विद्यार्थीहरूलाई मायाको चिनोसहित अवि र खादा लगाइ सम्मान गरिएको थियो । यस अवसरमा शिक्षकतर्फ बि.बि.एमा अध्यापन गराउने विप्लव शर्मा, जोहन बज्राचार्य, विष्णुप्रसाद चापागाउँ, सरोजराज पन्त, नवराज शर्मा, देवबहादुर क्षेत्री र सुवास के.सी. एवम् विद्यार्थीतर्फ बि.बि.ए तेस्रो सत्रको सत्रान्त परीक्षामा गण्डकी प्रदेशमा दोस्रो स्थान प्राप्त गर्न सफल लक्ष्मण रिजाललाई सम्मान गरिएको थियो । यस कार्यक्रममा पाचौँ सेमेस्टरमा उत्तीर्ण विद्यार्थी मध्येबाट प्रतिक्षा गौतम, स्ववियु सभापति मनबहादुर थापा मनिष, शिक्षक विष्णुप्रसाद चापागाउँ, बि.बि.ए कोअर्डिनेटर विप्लव शर्मा, त्रि.वि. प्राध्यापक संघका सभापति भक्तिराम न्यौपाने, क्याम्पस प्रमुख प्रा.डा. रामप्रसाद उपाध्याय, क्याम्पस सञ्चालक समितिका अध्यक्ष प्रा.डा. दिनबहादुर थापाले आ-आफ्नो मन्तव्य

राख्नुभएको थियो । शिक्षक सुवास के.सी. को सञ्चालन र व्यवस्थापन विभागका सहायक क्याम्पस प्रमुख हिरालाल रेग्मीको स्वागतमा उक्त बधाइ तथा सम्मान कार्यक्रम सम्पन्न भएको थियो ।

## नयाँ कर्मचारी नियुक्त

२२ साउन, २०७९

त्रिभुवन विश्वविद्यालय सेवा आयोगको सिफारिसमा त्रिवि कार्यकारी परिषद्को निर्णयअनुसार मिति २०७९ साउन ११ गतेदखि लागु हुने गरी यस धवलागिरि बहुमुखी क्याम्पसमा कार्यालय सहायकको दरबन्दीमा रामु आचार्य नियुक्त हुनुभएको छ । नवनियुक्त कर्मचारी आचार्यलाई क्याम्पस प्रमुख प्रा.डा. रामप्रसाद उपाध्यायले कार्यविवरण प्रदान गरी क्याम्पसमा साउन २२ गतेका दिन हाजिर गराउनुभएको थियो ।

## वक्तृत्वकला प्रतियोगिता आयोजना

२३ साउन, २०७९

क्याम्पसमा गठित अतिरिक्त क्रियाकलाप उपसमितिको वार्षिक कार्ययोजनाअनुरूप नेपाली विभागको आयोजनामा 'शैक्षिक गुणस्तर प्रवर्द्धनमा विद्यार्थीको भूमिका' विषयमा वक्तृत्वकला प्रतियोगिता सम्पन्न भएको छ । उक्त कार्यक्रममा क्याम्पसमा विभिन्न सङ्काय र संस्थानमा अध्ययनरत विद्यार्थीहरूको सहभागिता रहेको थियो । प्रमुख अतिथिको आसनबाट बोल्दै क्याम्पस प्रमुख प्रा.डा. रामप्रसाद उपाध्यायले हाम्रो क्याम्पस गुणस्तर सुनिश्चिता प्रमाणपत्र प्राप्तको यात्रामा रहेको र विद्यार्थीमा 'व्याप्त ज्ञानका साथै व्यक्तिका प्रतिभालाई प्रस्फुटन गर्नका लागि क्याम्पसबाट आयोजना गरिने कार्यक्रममा विद्यार्थीहरूको अधिकतम सहभागिता होस् भन्ने अभिलाशा राखेर यस प्रकारका कार्यक्रमहरू आयोजना गरिएको भए तापनि विद्यार्थीहरूको तत्परता अपेक्षित रूपमा

बढाउन नसकिएको धारणा राख्नुभएको थियो । यस प्रतियोगितामा बिबिए तेस्रो सेमेस्टरका निरुता शर्मा, बिबिएस चौथो वर्षका सृष्टि आचार्य र बिबिएस तेस्रो वर्षका विमला रिजालले क्रमशः प्रथम, द्वितीय र तृतीय स्थान प्राप्त गरेका थए । प्रतियोगितामा उत्कृष्ट विद्यार्थीहरूलाई क्याम्पसको वार्षिक उत्सवका अवसरमा पुरस्कृत गर्ने योजना नेपाली विभागको रहेको छ । नेपाली विभागका विभागीय प्रमुख प्रा.डा. दिनबहादुर थापाको अध्यक्षता, विभागीय सदस्य तथा सहायक क्याम्पस प्रमुख हरिप्रसाद पाण्डेयको स्वागत मन्तव्य र विभागीय सदस्य शिवशरण ज्ञवालीको सञ्चालनमा यो कार्यक्रम सम्पन्न भएको थियो । उक्त कार्यक्रममा उपप्रा. भक्तिराम न्यौपाने, शिक्षक श्यामप्रसाद शर्मा र शिक्षक रामजीप्रसाद सुबेदी निर्णायकको रूपमा रहनुभएको थियो ।

### स्नातक तह तेस्रो वर्षका विद्यार्थीका लागि अभिमुखीकरण कार्यक्रम सम्पन्न

२ भाद्र, २०७९

यस क्याम्पसमा मानविकी सङ्कायतर्फ सञ्चालित स्नातक तह तेस्रो वर्षमा अध्ययनरत विद्यार्थीहरूका लागि नयाँ तथा परिवर्तित पाठ्यक्रम र इलेक्टिभ विषयका बारेमा जानकारी गराउने उद्देश्यले क्याम्पस प्रशासनले एकदिने अभिमुखीकरण कार्यक्रमको आयोजना गरेको छ । त्रिविले स्नातक तह मानविकी सङ्कायतर्फ पनि चारवर्षे कार्यक्रम सञ्चालन गरेको परिप्रेक्ष्यमा तेस्रो वर्षका विद्यार्थीहरूका लागि यो कार्यक्रम उपलब्धिमूलक रहेको कुरा उपस्थित सहभागीहरूले बताएका छन् । क्याम्पस प्रमुख प्रा.डा. रामप्रसाद उपाध्यायको अध्यक्षता र क्याम्पस सञ्चालक समितिका अध्यक्ष प्रा.डा. दिनबहादुर थापाको प्रमुख

आतिथ्यतामा यो कार्यक्रम सम्पन्न भएको थियो । कार्यक्रममा अर्थशास्त्र विभागका अध्यक्ष डा. सुदर्शन सिलवाल, इतिहास विभागका अध्यक्ष सहप्रा. गोविन्दप्रसाद शर्मा कँडेल र सदस्य रामचन्द्र शर्मा, अङ्ग्रेजी विभागका अध्यक्ष विजयराज पन्त तथा सदस्य प्रदिप पन्त, राजनीतिशास्त्र विभागका सदस्य डा. डिल्लीराज गौतम, नेपाली विभागका सदस्य शिवशरण ज्ञवाली र समाजशास्त्र विभागका सदस्य सरोजराज पन्तले आ-आफ्नो विषयमा तेस्रो वर्षमा अध्ययापन गराइने विषयहरूका नियमित र इलेक्टिभ विषयका बारेमा विद्यार्थीहरूलाई जानकारी गराउनु भएको थियो । यस कार्यक्रमको सञ्चालन सहायक क्याम्पस प्रमुख हरिप्रसाद पाण्डेयले गर्नुभएको थियो ।

### १५ औँ राष्ट्रिय पुस्तकालय दिवस आयोजना

१५ भाद्र, २०७९



धवलागिरि बहुमुखी क्याम्पस, बागलुङ पुस्तकालय शाखाको आयोजनामा यही मिति २०७९ भाद्र १५ गतेका दिन १५ औँ राष्ट्रिय पुस्तकालय दिवस आयोजना गरिएको थियो नेपाल सरकारको देशभर पुस्तकालय दिवस मनाउने सन्दर्भमा यस क्याम्पसले एक अन्तर्क्रिया आयोजना गरी उक्त कार्यक्रम सम्पन्न गरेको थियो । उक्त अवसरमा प्रमुख अतिथिको आसनबाट बोल्दै क्याम्पस सञ्चालक समितिका अध्यक्ष प्रा.डा. दिनबहादुर थापाले पठन संस्कृतिको विकासका लागि पुस्तकालयको सुव्यवस्थापन अत्यावश्यक रहेको चर्चा गर्दै क्याम्पसमा अझै पाठक सङ्ख्या बढाउन अग्रसर हुनुपर्ने विचार व्यक्त गर्नुभएको थियो । सोही कार्यक्रममा क्याम्पस प्रमुख प्रा.डा. रामप्रसाद उपाध्यायले पुस्तकालयलाई अझ सबल बनाउन प्रविधिमैत्री बनाएर अगाडि बढ्ने विचार व्यक्त गर्नुभएको थियो । कार्यक्रममा सहायक क्याम्पस प्रमुखद्वय तिलकप्रसाद कँडेल र हिरालाल रेग्मी, प्राध्यापक संघका सभापति भक्तिराम न्यौपाने एवम् पुस्तकालय व्यवस्थापन समितिका संयोजक धुवराज गौतम लगायतले मन्तव्य राख्नुभएको थियो । उक्त कार्यक्रम पुस्तकालय शाखाका प्रमुख कल्पना रेग्मीको अध्यक्षता, शाखाका कर्मचारी शान्ति कुमारी रेग्मीको स्वागत मन्तव्य र सूर्य गौतमको सञ्चालनमा सम्पन्न भएको थियो ।

## वाइवाइ सामूहिक नृत्य प्रतियोगिता



१० भाद्र, २०७९

क्याम्पसमा गठित विद्यार्थी गुणस्तर समूहको आयोजनामा २०७९ भाद्र १० गतेका दिन नेपाली महिला दिदिबहिनीहरूको महान पर्व तीजका अवसरमा क्याम्पसस्तरीय वाइवाइ सामूहिक नृत्य प्रतियोगिता (तीज गीतमा) तथा दरखाने कार्यक्रम सम्पन्न भएको छ । क्याम्पसले तय गरेको वार्षिक अतिरिक्त क्रियाकलाप कार्यक्रमअन्तर्गत तीज पर्वको अवसर पारेर यो प्रतियोगिता सञ्चालन गरिएको हो । प्रमुख अतिथिको आसनबाट बोल्दै प्रमुख अतिथि क्याम्पस सञ्चालक समितिका अध्यक्ष प्रा.डा. दिनबहादुर थापाले क्याम्पसमा गठित विद्यार्थी गुणस्तर समूहले समाजको कला र संस्कृतिको संरक्षण गर्दै विद्यार्थीमा अन्तरनिहित प्रतिभालाई प्रस्फुटन गराउने उद्देश्यले यस किमिसको कार्यक्रम आयोजना गरेकोमा खुशी लागेको धारणा राख्नुभएको थियो । कार्यक्रममा विशिष्ट अतिथि क्याम्पस प्रमुख प्रा.डा. रामप्रसाद

उपाध्याय, सहायक क्याम्पस प्रमुख तिलकप्रसाद कँडेल, सहप्राध्यापक गोविन्दप्रसाद शर्मा कँडेल, त्रि.वि. प्राध्यापक संघका सभापति भक्तिराम न्यौपाने, त्रि.वि. कर्मचारी संघका सभापति शिवप्रसाद पाध्या, स्ववियु सभापति मनबहादुर थापा मनिष लगायतले मन्तव्य व्यक्त गर्नुभएको थियो । कार्यक्रममा क्याम्पसको विभिन्न सङ्काय र संस्थानका विभिन्न वर्षमा अध्ययनरत् छात्राहरूको समूहले यस प्रतियोगितामा सहभागिता जनाएका थिए । प्रतियोगिताका विजयीहरूमध्ये प्रथम हुनेलाई रु. १५०००/- हजार, द्वितीय हुनेलाई रु. १००००/-, तृतीय हुनेलाई रु. ५०००/- र सान्तवनाका लागि रु. २०००/- बराबर राशीको नगद पुरस्कार व्यवस्था गरिएको थियो । यस कार्यक्रमको अध्यक्षता विद्यार्थी गुणस्तर समूहका अध्यक्ष सुदिप सागर कँडेल, विद्यार्थी गुणस्तर समूहका उपाध्यक्ष मुना पौडेलको स्वागत र सृष्टि आचार्य तथा सुनिल गौतमको सञ्चालनमा सम्पन्न भएको थियो ।

कार्यक्रममा पुरस्कारको सौजन्य CG फुड वाइवाइ ग्रुप र बागलुङ बजारस्थित महालक्ष्मी ट्रेडर्सले गरेका थिए । क्याम्पस प्रशासन, त्रि.वि. प्राध्यापक संघ एकाइ समिति, कर्मचारी संघ एकाइ समिति, स्ववियु र क्याम्पसमा क्रियाशील विद्यार्थी सङ्गठनहरूको समन्वय र सहयोगमा यो कार्यक्रम सम्पन्न गरिएको थियो । यस प्रतियोगितामा बिबिए छँटो सेमेस्टरका छात्राहरू सोनी थापा, एलिसा मगर र पुजा खड्काको समूहले प्रथम स्थान प्राप्त गरेका थिए । बिबिए चौथो सेमेस्टरका एस्मिन शेख, कल्पना पुन, रश्मी काउचा, कल्पना घर्ती, अन्जु शर्मा, सम्फना शर्मा, विमला ढकाल, अन्जना पौडेल र प्रमिला कँडेलको समूहले दोस्रो स्थान प्राप्त गरेका थिए । त्यसै गरी बिबिएस तेस्रो वर्षमा अध्ययनरत् छात्रा अस्मिता छन्त्याल, गोमा आले र निशा थापाको समूहले तेस्रो स्थान हासिल गरेका थिए ।

## थुन्से कथा सङ्ग्रहको विमोचन

२४ भाद्र, २०७९

धवलागिरि बहुमुखी क्याम्पस, बागलुङमा विज्ञान तथा प्रविधि संस्थानतर्फका कार्यक्रम संयोजक डा. प्रकाशप्रसाद सापकोटाद्वारा लिखित थुन्से कथा संग्रहको विमोचन कार्यक्रम आयोजना गरिएको छ । प्राज्ञ प्रेम छोटाको प्रमुख आतिथ्यमा आयोजित उक्त कार्यक्रममा पुस्तकको समीक्षा सहायक क्याम्पस प्रमुख हरिप्रसाद पाण्डेयले गर्नुभएको थियो । उक्त अवसरमा पुस्तकका बारेमा बोल्दै क्याम्पस सञ्चालक समितिका अध्यक्ष प्रा.डा. दिनबहादुर थापाले कथा सङ्ग्रहका सर्जक सिर्जनाको नयाँ आयाम बनेकोमा प्रसन्नता व्यक्त गर्नुभएको थियो । प्रमुख अतिथि छोटाले हाम्रो समाजको विशेषतः ग्रामीण संसारका विभिन्न पक्ष र



आयामहरूलाई यस कृतिमार्फत् अनुभूत गर्न सकिने विचार व्यक्त गर्नुभएको थियो । प्रा.डा. थापाको अध्यक्षता र उपप्रा. कुलप्रसाद

अधिकारीको सञ्चालनमा उक्त कार्यक्रम सम्पन्न भएको थियो ।

## अनुसन्धान प्रस्ताव लेखन तथा अनुसन्धान विधिसम्बन्धी कार्यशाला गोष्ठी सम्पन्न

२४ भाद्र, २०७९

यस क्याम्पसमा गठित अनुसन्धान व्यवस्थापन समितिको आयोजनामा क्याम्पसमा विभिन्न सङ्काय तथा संस्थानमा अध्यापन गराउने शिक्षकहरू तथा स्नातकोत्तर तहमा व्यवस्थान, शिक्षाशास्त्र र मानविकी सङ्कायअन्तर्गत चौथो सेमेस्टरमा अध्ययनरत तथा शोधपत्र लेखनको तयारीमा रहेका विद्यार्थीहरूका लागि कार्यशाला गोष्ठी सम्पन्न भएको छ । यस कार्यक्रमको पहिलो दिन (भाद्र २३ गते) क्याम्पसमा कार्यरत शिक्षकहरूका लागि र दोस्रो दिन (भाद्र २४ गते) शोधपत्र लेखनको तयारीमा रहेका विद्यार्थीहरूका लागि अलगअलग रूपमा कार्यक्रम सञ्चालन गरिएको थियो । गोष्ठीमा स्रोत व्यक्तिका रूपमा अनुसन्धान व्यवस्थापन समितिका संयोजक प्रा.डा. दिनबहादुर थापाले Research Problems, Research Question, Research Objectives and Rationale, सदस्य डा. सुदर्शन सिलवालले Literature Review and, References and Plagiarism र



विज्ञान संस्थानका कार्यक्रम संयोजक एवम् RMC सदस्य डा. प्रकाशप्रसाद सापकोटाले Research Introduction, Types of Research, Types of Variables, Data Collection Technique and Data Analysis जस्ता विषयमा सहजीकरण गर्नुभएको थियो । यसका साथै व्यवस्थापन विभाग अनुसन्धान समितिका संयोजक रामराजा कँडेल, सहायक क्याम्पस प्रमुख

हरिप्रसाद पाण्डेयले पनि आ-आफ्नो विभागमा तोकिएबमोजिमका अनुसन्धान निर्देशिकाका बारेमा प्रकाश पार्नुभएको थियो । अनुसन्धान व्यवस्थापन समितिका संयोजक प्रा.डा. दिनबहादुर थापाको अध्यक्षता र क्याम्पस प्रमुख प्रा.डा. रामप्रसाद उपाध्यायको प्रमुख आतिथ्यतामा सम्पन्न यस कार्यक्रममा ३६ जना शिक्षक र ७० जना विद्यार्थीहरूको सहभागिता रहेको थियो ।

## JOB Fair Meeting सम्पन्न

२५ भाद्र, २०७९

क्याम्पसमा गठित रोजगार समन्वय सेलको आयोजनामा यस क्याम्पसबाट स्नातक तथा स्नातकोत्तर तह उत्तीर्ण गरी रोजगारीको खोजीमा रहेका र अध्ययन गर्दै कमाउँदै गर्न इच्छुक विद्यार्थीहरू र स्थानीय क्षेत्रमा रहेका रोजगारदाता सरकारी तथा गैरसरकारी संघ संस्थाका प्रमुख एवम् प्रतिनिधि, उद्योगी तथा व्यापारीका बिचमा Job Fair Meeting सम्पन्न भएको छ । रोजगार समन्वय सेलका संयोजक डा. सुदर्शन सिलवालको अध्यक्षतामा सम्पन्न भएको उक्त कार्यक्रममा क्याम्पसका सरोकारवाला शिक्षक, विद्यार्थी तथा रोजगारदाता संघ संस्थाका प्रमुख तथा प्रतिनिधि गरी ४९ जनाको उपस्थिति रहेको थियो । कार्यक्रममा रोजगारदाता संघ संस्थाका प्रतिनिधिहरूले यस किसिमका उच्च शैक्षिक संस्थाले बजारले माग गरेअनुसारको योग्य र दक्ष जनशक्ति उत्पादनमा जोड दिनुपर्ने धारणा व्यक्त गरेका थिए । उपस्थित विद्यार्थीहरूले शैक्षिक प्रमाणपत्र हातमा बोकेर रोजगारीका लागि भौँतारिनु पर्ने र योग्यताअनुसारको रोजगारी स्वदेशमा

नपाउँदा विदेशिनु बाध्य हुनुपर्ने स्थितिको पूर्णतः अन्त्य हुनुपर्ने धारणा राखेका थिए । कार्यक्रममा क्याम्पसको सम्पूर्ण गतिविधिका बारेमा क्याम्पस प्रमुख प्रा.डा. रामप्रसाद उपाध्यायले प्रकाश पार्नुभएको थियो । शिक्षण सहायक रामराजा केँडेलको स्वागत र उपप्राध्यापक विप्लव शर्माको सञ्चालनमा सम्पन्न यस बैठक तथा भेलाले Non Credit Course का पाठ्यक्रम सञ्चालन गर्ने, स्थानीय पाठ्यक्रम तयार गरी पठनपाठन गराउने,

पढ्दै कमाउँदै अभियान सञ्चालन गर्ने, विद्यार्थीलाई भाषिक र लेखन सीप सिकाउने, Bridge Course सञ्चालन गर्ने, Marketing तथा Advertising Skill लाई जोड दिने गरी Project work, Problem Solving र Action Research लाई जोड दिने, रोजगारदाता निकायहरूसँग समन्वय, सहकार्य तथा अनुभव साटासाट गर्ने, रोजगारसम्बन्धी उद्यमशीलता कार्यक्रम सञ्चालन गर्ने जस्ता निर्णय गरेको थियो ।



## Speech Contest को आयोजना

२६ भाद्र, २०७९

क्याम्पसमा गठित अतिरिक्त क्रियाकलाप उपसमितिको वार्षिक कार्ययोजनाअनुरूप अंग्रेजी विभागको आयोजनामा Prospects and Challenges of University Education in Nepal विषयमा वक्तृत्वकला प्रतियोगिता सम्पन्न भएको छ । उक्त कार्यक्रममा क्याम्पसमा अध्ययनरत विभिन्न सङ्काय र संस्थानमा अध्ययनरत विद्यार्थीहरूको सहभागिता रहेको थियो । प्रमुख

अतिथिको आसनबाट बोल्दै क्याम्पस सञ्चालक समितिका अध्यक्ष प्रा.डा. दिनबहादुर थापाले विश्वविद्यालयको शिक्षा सम्बन्धमा विभागबाट सान्दर्भिक विषयमा वक्तृत्वकला प्रतियोगिता आयोजना गरेर विद्यार्थीहरूलाई यस क्षेत्रको ज्ञानमा अग्रसर गराउनु भएकोमा अयोजकलाई विशेष धन्यवाद दिनुभएको थियो । उक्त अवसरमा उच्च शिक्षामा रहेका सम्भावना र चुनौतीका बारेमा यस विश्वविद्यालयका सबै परिवारले

जान्नुपर्ने र चुनौतीलाई चिर्दै सम्भावनाका मार्गहरूलाई पहिचान गरी अग्रसर हुनु आजको आवश्यकता रहेकोले विश्वविद्यालयको शिक्षा पद्धतिलाई समय अनुकूल बनाएर गुणस्तरयुक्त बनाउनु हामी सबैको दायित्व हो भन्ने धारणा प्रमुख अतिथि थापाले राख्नुभएको थियो । विशिष्ट अतिथिको आसनबाट बोल्दै क्याम्पस प्रमुख प्रा.डा. रामप्रसाद उपाध्यायले हाम्रो क्याम्पस गुणस्तर सुनिश्चिता प्रमाणपत्र प्राप्तिको यात्रामा

रहेको र विद्यार्थीका कक्षागत ज्ञानका साथै व्यक्तिका प्रतिभालाई प्रस्फुटन गर्नका लागि क्याम्पसबाट आयोजना गरिने कार्यक्रमहरूमा विद्यार्थीहरूको अधिकतम सहभागिता होस् भन्ने अभिलाशा राखेर यस प्रकारका कार्यक्रमहरू आयोजना गरिएको धारणा राख्नुभएको थियो । उक्त कार्यक्रममा उपप्रा. डा. डिल्लीराज गौतम, उपप्रा. दिपेन्द्र जैसी क्षेत्री र शिक्षक श्यामप्रसाद शर्मा निर्णायकको रूपमा रहनुभएको थियो । यस प्रतियोगितामा बिबिए सातौं सेमेस्टरका प्रतीक्षा गौतम प्रथम, बिबिएस दोस्रो वर्षका अभिमन्यु (आशिस) राई द्वितीय, बिएड तेस्रो वर्षका सुस्मा ढकाल तेस्रो र बिबिएस तेस्रो वर्षका विमला रिजालले चौथो स्थान प्राप्त गरेका थिए । उक्त कार्यक्रम अङ्ग्रेजी विभागका विभागीय प्रमुख विजयरज पन्तको अध्यक्षता, विभागीय सदस्य नेत्रलाल न्यौपानेको स्वागत मन्तव्य र विभागीय सदस्य प्रदिप पन्तको सञ्चालनमा सम्पन्न भएको थियो ।

### कर्मचारी संघद्वारा शुभकामना आदानप्रदान कार्यक्रम

९ असोज, २०७९

त्रिवि. कर्मचारी संघ धवलागिरि बहुमुखी क्याम्पस एकाइ समितिले एक कार्यक्रमका बीच विजया दशमी, नेपाल सम्बत्, दीपावली, छठ लगायतका पर्वको पूर्वसन्ध्यामा शुभकामना आदानप्रदान कार्यक्रम आयोजना गरेको छ । कार्यक्रममा उपस्थित प्रमुख अतिथि, विशिष्ट अतिथि, अतिथि एवम् कर्मचारीहरूले एक आपसमा शुभकामना आदानप्रदान गरेका थिए । उक्त कार्यक्रमका प्रमुख अतिथि क्याम्पस सञ्चालक समितिका अध्यक्ष प्रा.डा. दिनबहादुर थापाले क्याम्पसमा कार्यरत

### त्रिवि कर्मचारी संघको १२ औं साधारण सभा सम्पन्न

३१ भाद्र, २०७९

त्रिभुवन विश्वविद्यालय, धवलागिरि बहुमुखी क्याम्पस, कर्मचारी संघ एकाइ समिति, बागलुङमा शिवराज पन्तको अध्यक्षतामा सर्वसम्मत रूपमा नयाँ कार्यसमिति चयन गर्दै मिति २०७९ भाद्र ३१ गतेका दिन १२ औं साधारण सभा तथा अधिवेशन सम्पन्न भएको छ । कर्मचारी संघ एकाइ समितिका सभापति शिवप्रसाद पाध्याको सभापतित्वमा सम्पन्न उक्त अधिवेशनको उद्घाटन प्रमुख अतिथि क्याम्पस प्रमुख प्रा.डा. रामप्रसाद

उपाध्यायले गर्नुभएको थियो । उक्त अधिवेशनबाट उप सभापति कल्पना रेग्मी, सचिव कल्पना शर्मा, कोषाध्यक्ष संगीता शर्मा र सदस्यहरूमा डोलेन्द्र शर्मा, रूपादेवी सापकोटा एवम् शान्तिकुमारी रेग्मी सर्वसम्मत रूपमा निर्वाचित हुनुभएको छ । कर्मचारी संघको अधिवेशनमा नयाँ एकाइ समिति निर्वाचनका लागि क्याम्पसले सहायक क्याम्पस प्रमुख हरिप्रसाद पाण्डेलाई निर्वाचन समितिको अधिकृत तोकेको थियो ।

### कर्मचारी संघद्वारा पदस्थापन कार्यक्रम

५ असोज, २०७९

त्रिभुवन विश्वविद्यालय कर्मचारी संघ क्याम्पस एकाइ समितिद्वारा एक कार्यक्रमका बीच नव निर्वाचित कार्यसमितिको पदस्थापन कार्यक्रम सम्पन्न गरिएको छ । त्रिविमा कार्यरत कर्मचारीहरूको छाता संगठनका रूपमा रहेको कर्मचारी संघ क्याम्पस एकाइ समितिको मिति २०७९ भाद्र ३१ गतेका दिन भएको १२ औं अधिवेशनबाट सर्वसम्मत रूपमा निर्वाचित पदाधिकारी एवम् सदस्यहरूलाई पदस्थापन गरिएको हो । पदस्थापन कार्यक्रममा प्रमुख अतिथि क्याम्पस प्रमुख प्रा.डा. रामप्रसाद उपाध्यायले क्याम्पसमा कार्यरत कर्मचारीहरूले अधिवेशनबाट सर्वसम्मत रूपमा आफ्नो नेतृत्व चयन गर्न सफल

भएकोमा निर्वाचित टिमलाई बधाई ज्ञापन गर्दै निर्वाचित समितिले समग्र क्याम्पसको उन्नयनका लागि क्याम्पसलाई केन्द्रमा राखेर कार्य सम्पादन गर्ने छ भन्ने धारणा राख्नुभएको थियो । कार्यक्रममा निर्वाचन समितिका संयोजक सहायक क्याम्पस प्रमुख हरिप्रसाद पाण्डेय, तिलकप्रसाद कँडेल, हिरालाल रेग्मी, कर्मचारीका वैचारिक संगठनका क्याम्पसस्तरीय कमिटीका अध्यक्ष लगायतले निर्वाचित टिमलाई बधाई दिँदै शुभकामना मन्तव्य राख्नुभएको थियो । उक्त कार्यक्रम कर्मचारी संघ एकाइका सभापति शिवप्रसाद पाध्याको अध्यक्षता, उपसभापति भूपाल चालिसेको स्वागत तथा सचिव हुमबहादुर थापाको सञ्चालनमा सम्पन्न भएको थियो ।

सम्पूर्ण कर्मचारीहरूले क्याम्पसलाई केन्द्रमा राखेर काम गरेमा क्याम्पसको श्रीवृद्धि हुने धारणा राख्नुभएको थियो । कार्यक्रममा क्याम्पस प्रमुख प्रा.डा. रामप्रसाद उपाध्याय, सहायक क्याम्पस प्रमुखत्रय हरिप्रसाद पाण्डेय, तिलकप्रसाद कँडेल, हिरालाल रेग्मी, त्रिवि प्राध्यापक संघ एकाइ

समितिका सभापति भक्तिराम न्यौपाने लगायतले शुभकामना राख्नुभएको थियो । कार्यक्रम कर्मचारी संघ एकाइ समितिका सभापति शिवराज पन्तको अध्यक्षता, सचिव कल्पना शर्माको सञ्चालन र उपसभापति कल्पना रेग्मीको स्वागतमा सम्पन्न भएको थियो ।

## प्राध्यापक संघद्वारा शुभकामना आदानप्रदान कार्यक्रम

१ असोज, २०७९

धवलागिरि बहुमुखी क्याम्पस, बागलुङमा विजया दशमी, नेपाल सम्वत्, दीपावली, छठ लगायतका पर्वको पूर्वसन्ध्यामा त्रिवि प्राध्यापक संघ धवलागिरि बहुमुखी क्याम्पस एकाइ समितिको आयोजनामा शुभकामना आदानप्रदान कार्यक्रम सम्पन्न गरियो। उक्त कार्यक्रममा सहभागी सम्पूर्ण प्राध्यापक र कर्मचारीहरूले एक आपसमा शुभकामना आदान प्रदान गर्नुभएको थियो। कार्यक्रममा उपस्थित सम्पूर्ण शिक्षक, कर्मचारी तथा विद्यार्थीहरूले क्याम्पसले यथाशीघ्र गुणस्तर सुनिश्चिताता प्रत्यायन (QAA) प्रमाणपत्र प्राप्त गर्न सफल होओस् भन्ने कामना व्यक्त गर्दै यसमा सबैले आआफ्नो क्षेत्रबाट सक्रियताका साथ कार्य गर्नुपर्ने विचार राख्नुभएको थियो। प्रमुख अतिथिको आसनबाट बोल्दै

क्याम्पस सञ्चालक समितिका अध्यक्ष प्रा.डा. दिनबहादुर थापाले क्याम्पसले मूल नाराका रूपमा लिएको "गुणस्तरीय शिक्षा : हाम्रा प्रतिबद्धता" भन्ने विचारलाई आत्मसात् गरेर सबैले होस्टेमा हैसे गर्दै संस्थाको समुन्नतिका लागि अगाडि बढ्न आग्रह गर्नुभएको थियो।

उक्त अवसरमा त्रिभुवन विश्वविद्यालयबाट हालै विद्यावारिधि उपाधि लिनुभएका क्याम्पसका राजनीतिशास्त्र विभागका सदस्य डा. डिल्लीराज गौतम र समाज शास्त्र /मानवशास्त्र विभागका सदस्य डा. प्रकाशप्रसाद सापकोटालाई प्राध्यापक संघद्वारा सम्मान गरिएको थियो। उक्त कार्यक्रम त्रिवि प्राध्यापक संघ एकाइका सभापति भक्तिराम न्यौपानको अध्यक्षता र सहसचिव विप्लव शर्माको सञ्चालनमा सम्पन्न भएको थियो।

## वित्तीय साक्षरता तथा बैङ्किङ्ग करिअरसम्बन्धी

### अभिमुखीकरण कार्यक्रम

२५ कार्तिक, २०७९

यस धवलागिरि बहुमुखी क्याम्पस बागलुङको वार्षिक अतिरिक्त क्रियाकलाप कार्यक्रममा समावेश गरिएका कार्यक्रम अन्तर्गत व्यवस्थापन सङ्कायतर्फ बिबिएका सम्पूर्ण सेमेस्टरमा अध्ययनरत विद्यार्थीहरूका लागि वित्तीय साक्षरता तथा बैङ्किङ्ग करिअरसम्बन्धी एकदिने अभिमुखीकरण कार्यक्रम सम्पन्न भएको छ। विशेष गरी व्यवस्थापन सङ्काय अन्तर्गत अध्ययन गर्ने विद्यार्थीहरूको रोजाइको पहिलो प्राथमिकताको क्षेत्रका रूपमा रहेको बैङ्किङ्ग क्षेत्रका बारेमा जानकारी गराउने उद्देश्यले क्याम्पसले यो कार्यक्रमको आयोजना गरेको हो। यस कार्यक्रममा बागलुङ बजारस्थित सिटिजन बैङ्कका शाखा प्रबन्धक सञ्जय घिमिरे र ग्लोबल आईएमइ बैङ्कका शाखा प्रबन्धक हेमराज शर्माले सहभागी विद्यार्थीहरूलाई अभिमुख गर्नुभएको थियो। कार्यक्रममा ७० जना विद्यार्थीहरूको उपस्थिति रहेको थियो।

## स्वागत तथा अभिमुखीकरण कार्यक्रम

२२ कार्तिक, २०७९

यस धवलागिरि बहुमुखी क्याम्पस बागलुङमा स्नातक तह व्यवस्थापन सङ्कायअन्तर्गत बिबिए प्रथम सेमेस्टर (२०७९/२०२३ सन्) मा भर्ना भएका नयाँ विद्यार्थीहरूका लागि क्याम्पसले स्वागत तथा पाठ्यक्रमका बारेमा जानकारी गराउने गरी अभिमुखीकरण कार्यक्रमको आयोजना गरेको छ। क्याम्पसले २०७५ सालदेखि व्यवस्थापन सङ्कायतर्फ बिबिएको पठनपाठन सञ्चालन गर्दै आइरहेको छ। क्याम्पस प्रमुख प्रा.डा. रामप्रसाद उपाध्यायको अध्यक्षतामा तथा व्यवस्थापन सङ्कायका सहायक क्याम्पस प्रमुख हिरालाल रेग्मीको स्वागत र शिक्षक सुवास के.सी.को सञ्चालन रहेको यस कार्यक्रममा बिबिए संयोजक विप्लव शर्माले प्रथम सत्रको पाठ्यक्रमका बारेमा जानकारी गराउनुभएको थियो। कार्यक्रममा प्रथम सत्रमा अध्यापन गराउने शिक्षकहरू मध्येबाट भक्तिराम न्यौपानेले मन्तव्य राख्नुभएको थियो।

## क्याम्पसमा सञ्चालित कार्यक्रमहरू

मानविकी तथा सामाजिकशास्त्र संकाय: B.A

(नेपाली, अंग्रेजी, गणित, अर्थशास्त्र, समाजशास्त्र, मानवशास्त्र, इतिहास, राजनीतिशास्त्र)

नयाँ प्रस्तावित कार्यक्रम : BCA सेमेस्टर प्रणालीमा

शिक्षाशास्त्र संकाय : B.Ed.

(नेपाली, अंग्रेजी, गणित, अर्थशास्त्र, स्वास्थ्य तथा शारीरिक शिक्षा, इतिहास, राजनीतिशास्त्र, जनसंख्या शिक्षा)

शिक्षाशास्त्र संकाय : One Year B.Ed

(नेपाली, अंग्रेजी, गणित, अर्थशास्त्र, स्वास्थ्य तथा शारीरिक शिक्षा, इतिहास, राजनीतिशास्त्र, शैक्षिक प्रशासन तथा व्यवस्थापन)

व्यवस्थापन संकाय : BBS

BBA सेमेस्टर प्रणालीमा

( Finance Stream, Marketing Stream, General Management Stream & Account Stream)

प्राविधिक कार्यक्रम विज्ञान तथा प्रविधि अध्ययन सस्थान : B.Sc

(Chemistry, Botany & Zoology (CBZ), Combination of Physics, Chemistry & Math's (PCM))

स्नातकोत्तर (सेमेस्टर प्रणालीमा)

मानविकी तथा सामाजिकशास्त्र संकाय तर्फ : नेपाली, समाजशास्त्र, मानवशास्त्र

शिक्षाशास्त्र तर्फ : नेपाली शिक्षा, पाठ्यक्रम तथा मूल्याङ्कन, अंग्रेजी शिक्षा

व्यवस्थापन तर्फ : MBS

## Journal Uncovering and Documentary प्रदर्शन कार्यक्रम

२७ कार्तिक, २०७९

क्याम्पसको व्यवस्थापन सङ्कायान्तर्गत बिबिए सातौं सेमेस्टरमा अध्ययनरत विद्यार्थीहरूले छैठौं सेमेस्टर अध्ययनका क्रममा २०७८ साल फागुन २७ गतेदेखि चैत्र ५ गतेसम्म नेपाल र भारतका विभिन्न स्थलहरूको अवलोकन भ्रमणका क्रममा सङ्गालेका अनुभवहरू समेटिएको "9 DAYS JOURNEY OF EXPLORATION" नामक जोर्नलको अनावरण तथा डकुमेन्ट्री प्रदर्शन कार्यक्रम सम्पन्न भएको छ । जोर्नल अनावरण कार्यक्रमका प्रमुख अतिथि क्याम्पस सञ्चालक समितिका अध्यक्ष प्रा.डा. दिनबहादुर थापाले विद्यार्थीहरूबाट भ्रमणका क्रममा सङ्गालेका अनुभवहरूलाई समावेश गरी अनुसन्धानमूलक जोर्नल प्रकाशन गर्न सफल भएकोमा प्रकाशन समिति धन्यवादको पात्र रहेको धारणा व्यक्त गर्नुभएको थियो ।

नेपाल र भारतका ऐतिहासिक, पर्यटकीय तथा व्यापारिक दृष्टिले महत्त्वपूर्ण मानिएका स्थल र संरचनाको अध्ययन गरी त्यसलाई व्यवहारिक ज्ञानमा उतार्ने र पर्यटकीय स्थलहरूको व्यवस्थापन, सम्भावना तथा चुनौती, बजार संरचनाको अध्ययन जस्ता उद्देश्यसहित बिबिए संयोजक विप्लव शर्माको नेतृत्वमा उक्त भ्रमणको आयोजना गरिएको थियो । बिबिए सातौं सेमेस्टरमा अध्ययनरत छात्र सुनिल गौतमको अध्यक्षता, प्रतिका गौतमको स्वागत तथा पुजा कँडेल र सुनिल पौडेलको सञ्चालनमा उक्त कार्यक्रम सम्पन्न भएको थियो ।

कार्यक्रममा विशिष्ट अतिथिका रूपमा क्याम्पस प्रमुख प्रा.डा. रामप्रसाद उपाध्याय, अतिथिका रूपमा व्यवस्थापन सङ्कायका सहायक क्याम्पस प्रमुख हिरालाल रेग्मी, बिबिए संयोजक विप्लव शर्मा, त्रि.वि. कर्मचारी संघका सभापति शिवराज पन्त,

स्ववियु सभापति मनबहादुर थापा, विद्यार्थी गुणस्तर समूहका अध्यक्ष सुदिपसागर कँडेलले विद्यार्थीहरूबाट सम्पन्न गरिएको यस किसिमको कार्यको उच्च प्रशंसा गर्दै आ-आफ्नो धारणा राख्नुभएको थियो । सुनिल पौडेल सम्पादक रहेको यस जोर्नलको संरक्षकमा क्याम्पस सञ्चालक समितिका अध्यक्ष प्रा.डा. दिनबहादुर थापा र क्याम्पस प्रमुख प्रा.डा. रामप्रसाद उपाध्याय, सल्लाहकारमा सहायक क्याम्पस प्रमुख हिरालाल रेग्मी, विभागीय प्रमुख यमप्रसाद शर्मा, बिबिए कोअर्डिनेटर विप्लव शर्मा, उपप्राध्यापक जोन बजाचार्य र शिक्षक सुवास के.सी रहनुभएको छ । जोर्नलको व्यवस्थापन समूहमा विद्यार्थी सुमन पौडेल, सुजन सापकोटा, प्रतिका गौतम, सुनिल पौडेल, यम बहादुर थापा मगर, शारदा खत्री, पूजा कँडेल, रक्षा शाह र सोनी थापा रहेका छन् ।

## BBS तेस्रो वर्षका विद्यार्थीहरूद्वारा शुभकामना आदानप्रदान कार्यक्रम

८ असोज, २०७९

धवलागिरि बहुमुखी क्याम्पसमा व्यवस्थापन सङ्कायान्तर्गत स्नातक तह तेस्रो वर्षमा अध्ययनरत विद्यार्थीहरूले क्याम्पसको विभिन्न सङ्काय र वर्षमा अध्ययनरत अध्ययनरत विद्यार्थीहरूका बिचमा विजया दशमी तथा दीपावली र छठ पर्व लगायतका पर्वहरूको अवसर पारेर शुभकामना आदानप्रदान कार्यक्रमको आयोजना गरेका छन् । कार्यक्रममा बिबिएस प्रथम वर्षका स्वेच्छा शाक्य, प्रशान्त सुवेदी, दोस्रो वर्षका अभिमन्यु राई, स्वस्तिका कँडेल, तेस्रो वर्षका विमला रिजाल, विज्ञा पौडेल, धनराज कँडेल, रविना कँडेल, चौथो वर्षका सृष्टि आचार्य, बिबिए चौथो वर्षका सरू गौतम, बिबिए तेस्रो वर्षका लक्ष्मी गौतम लगायतले शुभकामना मन्तव्य राखेका थिए । कार्यक्रममा शुभकामना मन्तव्य राख्दै क्याम्पस प्रमुख प्रा.डा. रामप्रसाद उपाध्यायले आ-आफ्नो आर्थिक र सामाजिक अवस्था हेरेर भडकिलो तरिकाले नभई सामान्य तरिकाले चाडपर्व मनाउनुपर्ने कुरा

बताउनुभएको थियो । कार्यक्रममा व्यवस्थापन सङ्कायका सहायक क्याम्पस प्रमुख हिरालाल रेग्मी, सहायक क्याम्पस प्रमुख हरिप्रसाद पाण्डेय, व्यवस्थापन विभागका अध्यक्ष यमप्रसाद शर्मा प्राध्यापक संघ एकाइ समितिका सभापति भक्तिराम न्यौपाने, शिक्षक बालकृष्ण शर्मा, विद्यार्थी गुणस्तर समूहका अध्यक्ष सुदिपसागर कँडेल

लगायतले शुभकामना मन्तव्य राखेका थिए । कार्यक्रमको बिच बिचमा विद्यार्थीहरूले कविता तथा गजल वाचन समेत गरेका थिए । कार्यक्रम बिबिएस तेस्रो वर्षका विद्यार्थी मनोज पौडेलको अध्यक्षता तथा सोही वर्षकै विजय गौतमको सञ्चालनमा सम्पन्न भएको थियो ।



## विज्ञान तथा प्रविधि अध्ययन संस्थानतर्फका विद्यार्थीहरूको

## शैक्षिक अवलोकन भ्रमण

१४ कार्तिक, २०७९

विद्यार्थीहरूमा शैक्षिक गुणस्तर वृद्धि गर्ने र पाठ्यक्रमले निर्दिष्ट गरेका पक्षलाई आधार मानी त्यसलाई व्यावहारिक रूपमा परिणत गर्ने उद्देश्यका साथ यस धवलागिरि बहुमुखी क्याम्पसमा सञ्चालित विज्ञान तथा प्रविधि अध्ययन संस्थानतर्फ प्रथम, दोस्रो र तेस्रो वर्षमा जीवविज्ञान मुख्य विषय लिई अध्ययन गरिरहेका

विद्यार्थीहरूको शैक्षिक अवलोकन भ्रमणको कार्यक्रम सम्पन्न भएको छ । मनाङ क्षेत्रको जैविक विविधता अध्ययनसम्बन्धी अध्ययनका लागि मिति २०७९ कार्तिक १४ गतेदेखि १८ गतेसम्म रहेको उक्त अवलोकन भ्रमणमा क्याम्पसबाट १५ जना विद्यार्थीहरू सहभागी भएका थिए भने, अध्ययन भ्रमणको नेतृत्व शिक्षक यमबहादुर पोखरेलले गर्नुभएको थियो ।



## व्यवस्थापन विभागद्वारा रस्साकस्सी प्रतियोगिता

८ पुस, २०७९

क्याम्पसले नियमित रूपमा सञ्चालन गर्दै आइरहेको अतिरिक्त क्रियाकलाप कार्यक्रमअन्तर्गत मिति २०७९ पुस ८ गतेका दिन व्यवस्थापन सङ्कायको संयोजनमा क्याम्पसका विभिन्न सङ्काय र संस्थानमा अध्ययनरत विद्यार्थीहरूको तहगत/कक्षागत रूपमा छात्र र छात्राहरूका लागि रस्साकस्सी प्रतियोगिता (लठोतान्ने खेल) सञ्चालन गरिएको छ । यस कार्यक्रममा क्याम्पसका विभिन्न सङ्काय र संस्थानका विद्यार्थीहरूले सहभागिता

जनाएका थिए । प्रतियोगितामा छात्रतर्फ बिबिएस तेस्रो वर्षमा अध्ययनरत अनुपम सुबेदीको समूह (मनोज पौडेल, इन्द्र श्रीस, मनिष पौडेल, सञ्जय आचार्य, दिपक थापा, विमल पुन, रामबहादुर थापा) प्रथम भएको थियो भने छात्रातर्फ बिएड तेस्रो वर्षका कोपिला घर्तीको समूह (चित्रकला श्रीस, सरिता बि.क., दिपा थापा, सन्ध्या क्षेत्री, विना श्रीस, दुर्गा थापा, प्रतिमा थापा) ले प्रथम स्थान हासिल गरेको थियो । प्रतियोगिताका बिजेताहरूलाई क्याम्पसको ६० औं वार्षिकोत्सवका अवसरमा पुरस्कृत गरिने

## BBS तेस्रो वर्षका

## विद्यार्थीहरूद्वारा शैक्षिक

## अवलोकन भ्रमण

१६ मङ्सिर, २०७९

धवलागिरि बहुमुखी क्याम्पसमा व्यवस्थापन सङ्कायअन्तर्गत स्नातक तह चौथो वर्षमा अध्ययनरत विद्यार्थीहरूको शैक्षिक अवलोकन भ्रमण सम्पन्न भएको छ । नेपाली विभागका विभागीय सदस्य उपप्राध्यापक शिवशरण ज्ञवालीको नेतृत्वमा चौथो वर्षमा अध्ययनरत १४ जना विद्यार्थी र स्ववियु सभापति मनबहादुर थापासहित १६ जनाको भ्रमण टोलीले मिति २०७९ मङ्सिर १० गतेदेखि १५ गतेसम्म अन्नपूर्ण आधार शिविरको अध्ययन अवलोकन भ्रमण सम्पन्न गरेको छ । अन्नपूर्ण सर्किटको यो आधार शिविरको यात्रा अधिकांश विदेशी पर्यटकका लागि प्रमुख गन्तव्य स्थलका रूपमा रहेको र यस क्षेत्रको आर्थिक, सांस्कृतिक तथा भौतिक पक्षको विकासमा पर्यटनले पारेको सकारात्मक तथा नकारात्मक प्रभावका बारेमा अध्ययन गरी बागलुङ तथा पर्वत जिल्लामा रहेका पर्यटकीय गन्तव्य स्थलहरूको विकासका लागि के कस्ता काम गर्न सकिन्छ भन्ने बारेमा ज्ञान प्राप्त गर्ने उद्देश्यले यस भ्रमणको आयोजना गरिएको थियो ।

कुरा प्रतियोगिताका संयोजक व्यवस्थापन सङ्कायका शिक्षक रेशमलाल सापकोटाले बताउनुभएको थियो । कार्यक्रममा व्यवस्थापन विभागका विभागीय सदस्यहरूको संयोजन रहेको थियो ।

## बिए दोस्रो वर्षका विद्यार्थीहरूको अध्ययन अवलोकन भ्रमण

१४ पुस, २०७९

यस क्याम्पसको मानविकी तथा सामाजिकशास्त्र सङ्कायअन्तर्गत स्नातक तह दोस्रो वर्षमा अध्ययनरत विद्यार्थीहरूको दुईदिने शैक्षिक अवलोकन भ्रमण सम्पन्न भएको छ । समाजशास्त्र

तथा मानवशास्त्र विभागले यस तहमा अध्ययन गरिरहेका विद्यार्थीहरूको प्रयोगात्मक परीक्षाको प्रयोजनार्थ मिति २०७९ पुस १२ गतेदेखि १३ गतेसम्म यो भ्रमणको आयोजना गरेको थियो । समाजशास्त्र विभागका अध्यक्ष विश्वबन्धु

अधिकारीको नेतृत्वमा नेपाली विभागका सदस्य शिवशरण ज्ञवालीसहित बिए दोस्रो वर्षका १४ जना विद्यार्थी यस भ्रमणमा सहभागी रहेका थिए । बागलुङ जिल्ला काठेखोला गाउँपालिका वडा नं. ३ स्थित जिल्लाकै चर्चित पर्यटकीय क्षेत्र



बेलदुङ्गाको ऐतिहासिक, सामाजिक, सांस्कृतिक, आर्थिक, ग्रामीण तथा पर्यटकीय विकासका सम्भावना र चुनौतीहरूको अध्ययन गरी प्रयोगात्मक परीक्षाको प्रयोजनार्थ कार्यमूलक प्रतिवेदन तयार पार्ने उद्देश्य यो भ्रमणको रहेको छ ।

## बिबिए प्रथम सेमेस्टरका विद्यार्थीहरूलाई स्वागत कार्यक्रम

१५ पुस, २०७९

यस धवलागिरि बहुमुखी क्याम्पसको व्यवस्थापन सङ्कायअन्तर्गत बिबिए प्रथम सेमेस्टर (२०७९/२०२२ सन) मा भर्ना भएका नयाँ विद्यार्थीहरूको स्वागतार्थ बिबिए दोस्रो सेमेस्टरमा अध्ययनरत विद्यार्थीहरूद्वारा स्वागत कार्यक्रमको आयोजना गरिएको थियो । बिबिए प्रथम सेमेस्टरमा नयाँ भर्ना भएका विद्यार्थीहरूलाई स्वागत गर्दै प्रमुख अतिथि क्याम्पस सञ्चालक समितिका अध्यक्ष प्रा.डा. दिनबहादुर थापाले बिबिएतर्फ देशैभर उत्कृष्ट नतिजा ल्याउन सफल भएको यस क्याम्पसलाई छनोट गरी

क्याम्पसमा भर्ना भएका विद्यार्थीहरूको अपेक्षामा तुषारापात नहुने गरी शैक्षिक क्रियाकलाप अगाडि बढाउने धारणा व्यक्त गर्नुभएको थियो । नवआगन्तुक विद्यार्थीहरूलाई कार्यक्रमका प्रमुख अतिथि र क्याम्पस प्रमुख प्रा.डा. रामप्रसाद उपाध्यायले अविर, खादा र बिबिएको लोगोद्वारा स्वागत गर्नुभएको थियो । कार्यक्रममा विशिष्ट अतिथि क्याम्पस प्रमुख प्रा.डा. रामप्रसाद उपाध्याय, सहायक क्याम्पस प्रमुख हिरालाल रेग्मी, व्यवस्थापन विभागका अध्यक्ष यमप्रसाद शर्मा, बिबिए संयोजक विप्लव शर्मा, प्राध्यापक संघका सभापति

भक्तिराम न्यौपाने, कर्मचारी संघका सभापति शिवराज पन्त, विद्यार्थी गुणस्तर समूहका अध्यक्ष सुदिपसागर कँडेल लगायतले नवआगन्तुक विद्यार्थीहरूलाई आ-आफ्नो धारणासहित स्वागत गर्नुभएको थियो । कार्यक्रममा बिबिए पाँचौं र सातौं सेमेस्टरमा अध्ययनरत विद्यार्थीहरू मध्येबाट एकएकजना छात्र-छात्राले पनि स्वागत मन्तव्य राखेका थिए । कार्यक्रम बिबिए दोस्रो सेमेस्टरमा अध्ययनरत स्वस्तीका सापकोटाको अध्यक्षता, शोभा सापकोटाको स्वागत तथा विरेन्द्र सापकोटा र श्रुति पौडेलको सञ्चालनमा सम्पन्न भएको थियो ।

## BBA Block मा सरसफाई कार्यक्रम

१८ पुस, २०७९

धवलागिरि बहुमुखी क्याम्पस बागलुङको व्यवस्थापन सङ्कायअन्तर्गत बिबिए कार्यक्रममा अध्ययनरत विद्यार्थीहरूको सक्रियतामा बिबिए ब्लकको परिसरमा सरसफाई तथा विभिन्न प्रजातिका फूलहरूका विरूवाहरू रोपण गर्ने कार्यक्रम सम्पन्न भएको छ । क्याम्पसले विगतमा निर्माण गरेको पुरानो शिक्षाशास्त्र सङ्कायको भवनमा हाल बिबिएतर्फको पठनपाठन सञ्चालन भइरहेको छ । केही समयअघि

यस परिसरको वरपर रहेका अग्लाअग्ला रुखहरू कटानी गरी लिलाम बढाबढ गरी बिक्री गर्दा केही महिना लाग्ने भएकोले यहाँ सञ्चालित कक्षाहरू क्याम्पसको पश्चिमपट्टि रहेको सपिड कम्लेक्सको माथिल्लो तलामा सञ्चालन हुँदै आइरहेको थियो । क्याम्पसले बिबिए ब्लक परिसरमा रहेका काठका मुढाहरू बिक्री गरेपछि पुनः यसै ठाउँमा बिबिएतर्फका कक्षाहरू सञ्चालन गरिएको थियो । क्याम्पसले यस परिसरभित्र खानेपानीको वयवस्थापन,

शौचालय मर्मत, तथा ब्याटमिन्टन कोर्ट, प्रतीक्षालय मर्मत जस्ता संरचनाको निर्माण गरेपश्चात् ब्लकभित्रको वातावरण आकर्षक बनाउनका लागि बिबिएका विद्यार्थीहरू स्वतस्फुर्त रूपमा ससफाई कार्यक्रम र एक विद्यार्थी एक फूलको बोट रोपण अभियानमा सरिक भएका थिए । यस कार्यक्रममा बिबिएतर्फ अध्यापन गराउने शिक्षकहरूको समेत सहभागिता रहेको थियो ।

## उपकुलपति धर्मकान्त बासकोटाको स्वागत तथा अन्तरक्रिया कार्यक्रम

३ माघ, २०७९

त्रिभुवन विश्वविद्यालयका उपकुलपति प्रा. डा. धर्मकान्त बासकोटालाई क्याम्पसमा एक कार्यक्रमका बिच स्वागत गरिएको छ । त्रि.वि. दुर शिक्षा केन्द्रले आयोजना गरेको क्षेत्रीय स्तरको पाँचदिने कार्यशाला गोष्ठी र क्याम्पसले आयोजना गरेको कर्मचारीका लागि कार्यदक्षता अभिवृद्धिसम्बन्धी तीनदिने कार्यशाला गोष्ठीको उद्घाटनका लागि प्रमुख अतिथिका रूपमा उपकुलपति बासकोटाको आगमन क्याम्पसमा भएको हो । उपकुलपतिको स्वागतार्थ आयोजित कार्यक्रममा क्याम्पस सञ्चालक समिति, क्याम्पस प्रशासन, विभागीय प्रमुख, प्राध्यापक, कर्मचारी, स्ववियु तथा क्याम्पसमा क्रियाशील विद्यार्थी संघ संगठनका प्रतिनिधिको उपस्थिति रहेको थियो ।

क्याम्पसका तर्फबाट स्वागत ग्रहण गरेपछि आफ्नो मन्तव्य राख्दै उपकुलपति बासकोटाले त्रिविको वर्तमान अवस्था, त्रि.वि. ले भोग्नु परेका समस्या तथा चुनौतीका बारेमा सूक्ष्म रूपमा प्रकाश पार्नुभएको थियो । सो अवसरमा बोल्दै उहाँले यस क्याम्पसका जस्तै त्रि.वि.का पनि आफ्ना खालका समस्या भएको र त्रि.वि.बाट अगाडि

सारिएका कार्यक्रमहरूको सम्पादनमा त्रि.वि. भित्रकै आन्तरिक समस्याले प्रभाव पारेको र जबसम्म हामीले त्रि. वि. को राजनीति नगरेर राजनैतिक दलहरूका भण्डाको राजनीति गर्दछौं तबसम्म विश्वविद्यालयको प्रगति सम्भव नरहेको र त्रि. वि. ले दण्ड तथा पुरस्कारको नीति लिएको, संस्थालाई प्रविधिमैत्री बनाउन खोजेको र अनुसन्धानका लागि पर्याप्त बजेटको व्यवस्था गरेको भए तापनि अपेक्षा गरेअनुरूपको प्रतिफल प्राप्त नभएकोमा चिन्ता प्रकट गर्नुभएको थियो । कार्यक्रममा त्रि. वि. दुर शिक्षा केन्द्रका निर्देशक प्रा.डा. गङ्गाराम गौतम, अशोक

सापकोटा, प्रोम पौडेल, त्रि.वि. कार्यकारी परिषद्का प्रशासक विष्णु अर्याल, ध्रुवप्रसाद रिमाल अतिथिका रूपमा रहनुभएको थियो । यस कार्यक्रममा विद्यार्थी संगठनका प्रतिनिधि, स्ववियु प्रतिनिधि, कर्मचारी संघका सभापति, प्राध्यापक संघका सभापति लगायतले त्रि.वि. को वर्तमान अवस्था र क्याम्पसको गतिविधिका बारेमा आफ्नो धारणा राखेका थिए । क्याम्पस सञ्चालक समितिका अध्यक्ष प्रा.डा. दिनबहादुर थापाको अध्यक्षता, क्याम्पस प्रमुख प्रा.डा. रामप्रसाद उपाध्यायको स्वागत र सहायक क्याम्पस प्रमुख हरिप्रसाद पाण्डेयको सञ्चालनमा यो कार्यक्रम सम्पन्न भएको थियो ।



## प्रशासनिक दक्षता अभिवृद्धिसम्बन्धी गोष्ठी सञ्चालन

३ माघ, २०७९

धवलागिरि बहुमुखी क्याम्पसमा विभिन्न शाखाका विभिन्न तहमा कार्यरत कर्मचारीहरूका लागि क्याम्पसको आयोजनामा तीनदिने प्रशासनिक दक्षता अभिवृद्धिसम्बन्धी कार्यशाला गोष्ठी सम्पन्न भएको छ । क्याम्पस प्रमुख प्रा.डा. रामप्रसाद उपाध्यायको अध्यक्षतामा सम्पन्न कार्यक्रमका प्रमुख अतिथि त्रिभुवन विश्वविद्यालयका उपकुलपति प्रा. डा. धर्मकान्त बासकोटाले पानसमा बत्ती बालेर गोष्ठीको औपचारिक रूपमा उद्घाटन गर्नुभएको थियो । आफ्नो शुभकामना मन्तव्य राख्दै उपकुलपति बासकोटाले टेबलवर्कर कर्मचारीहरूका लागि यस किसिमका मानव संसाधन विकाससम्बन्धी गोष्ठी अत्यन्तै उपयोगी हुने र धवलागिरि क्याम्पसले राम्रो कार्यको सुरुवात गरेको धारणा राख्नुभएको थियो । त्रिविमा शिक्षक तथा कर्मचारीको दरबन्दी १६००० बराबर रहेको भए तापनि नेपाल सरकारले जम्मा १३००० बराबरको मात्र अनुदान दिने तथा नियमित अनुदान पनि घटाउँदै जान थालेकोले गरेको र नयाँ कर्मचारी नियुक्त गर्नका लागि सर्वोच्च अदालतले चक्काजाम गरिदिएकोले कार्य सम्पादनमा सहजता नभएको गुनासो राख्दै उपकुलपति



बासकोटाले त्रिवि जति समुन्नत भएर जान्छ यहाँ काम गर्ने शिक्षक तथा कर्मचारीको पनि आर्थिक हित कायम हुने हुँदा सबैले दत्तचित्त भएर त्रिविलाई केन्द्रमा राखेर काम गर्नका लागि सबैलाई आग्रह समेत गर्नुभएको थियो ।


कार्यक्रममा अतिथिका रूपमा त्रिवि. दुर शिक्षा केन्द्रका निर्देशक प्रा.डा. गङ्गाराम गौतम, क्याम्पस सञ्चालक समितिका अध्यक्ष प्रा.डा. दिनबहादुर थापा एवम् त्रिवि. कार्यकारी परिषद्का प्रशासक विष्णु अर्यालले समेत आ-आफ्नो धारणा

राख्नुभएको थियो । त्रिवि. कर्मचारी संघ क्याम्पस एकाइका सभापति शिवराज पन्तको स्वागत तथा सहायक क्याम्पस प्रमुख हरिप्रसाद पाण्डेयको सञ्चालन रहेको उक्त कार्यक्रममा कार्यक्रमको औचित्यताका बारेमा कार्यकारी परिषद्का प्रशासक विष्णु अर्यालले प्रकाश पार्नुभएको थियो । तीन दिनसम्म सञ्चालन भएको यस कार्यक्रममा विष्णु अर्याल, रूपा श्रेष्ठ, पुस्परराज पौडेल र विजय शर्मा लगायतले स्रोत व्यक्तिका रूपमा सहजीकरण गर्नुभएको थियो ।

## Academic Writing for Social Transformation (AWST) सम्बन्धी क्षेत्रीय कार्यशाला गोष्ठी

८ माघ, २०७९

त्रिभुवन विश्वविद्यालय दुर शिक्षा केन्द्र (Open and Distance Education Centre, ODEC) को आयोजना र Regional English Language Office (RELO), U.S. Department of State, U.S. Embassy Kathmandu को आर्थिक सहयोग र अनुसन्धान व्यवस्थापन समिति धवलागिरि बहुमुखी क्याम्पसको संयोजनमा मिति २०७९ माघ ३ गतेदेखि ७ (Jan. 23- 27 Jan.) गतेसम्म धवलागिरि बहुमुखी क्याम्पस बागलुङमा Academic Writing for Social Transformation (AWST) सम्बन्धी पाँच दिने क्षेत्रीयस्तरको कार्यशाला



गोष्ठी सम्पन्न भएको छ । अनुसन्धान व्यवस्थापन समितिका संयोजक प्रा.डा. दिनबहादुर थापाको अध्यक्षता एवम् त्रिभुवन विश्वविद्यालयका उपकुलपति प्रा.डा. धर्मकान्त बासकोटाको प्रमुख आतिथ्यतामा यो गोष्ठी सम्पन्न भएको थियो । प्रमुख अतिथिको आसनबाट व्यानरमा हस्ताक्षर गर्दै गोष्ठीको औपचारिक उद्घाटनपश्चात् मन्तव्य राख्दै उपकुलपति बासकोटाले पठनपाठनलाई प्रभावकारी बनाउन र अनुसन्धान र प्राज्ञिक लेखन तथा प्रकाशनका लागि यस किसिमका गोष्ठीहरू प्रभावकारी हुने धारणा व्यक्त गर्नुभएको थियो । त्रिविले अनुसन्धान र प्राज्ञिक लेखनका लागि प्रशस्त बजेट छुट्टाएको छ तर यसको उपयोग अपेक्षित रूपमा त्रिविमा कार्यरत शिक्षक कर्मचारीले गर्न नसकेको


सन्दर्भमा अनुसन्धानको कार्यलाई कसरी सहन र सरल बनाउन सकिन्छ भन्ने सन्दर्भमा यो कार्यशाला गोष्ठी फलदायी हुने धारणा उहाँले राख्नुभयो । शिक्षकहरू जहिले पनि अनुसन्धान र प्राज्ञिक लेखनमा अब्बल हुन सक्नुपर्दछ र आफ्नो विधामा आफूलाई अब्बल सावित गर्न सक्नुपर्दछ । शिक्षकको ज्ञानलाई निखारता दिनका लागि यस किसिमका कार्यशालाले गहन भूमिका निर्वाह गर्न सकोस् भन्ने शुभकामना समेत उहाँले दिनुभयो । कार्यक्रममा उपस्थित प्रमुख अतिथि, अतिथि एवम् सहभागीहरूलाई क्याम्पसका तर्फबाट क्याम्पस प्रमुख प्रा.डा. रामप्रसाद उपाध्यायले स्वागत गर्दै क्याम्पसको वर्तमान अवस्था, अनुसन्धान र प्राज्ञिक लेखनमा शिक्षक तथा कर्मचारीको लगनशीलता आदि विषयमा प्रकाश


पार्नुभएको थियो । त्रि.वि. दुर शिक्षा केन्द्रका अशोक सापकोटाको सञ्चालनमा सम्पन्न पहिलो सत्रको उद्घाटन कार्यक्रममा त्रि.वि. दुर शिक्षा केन्द्रका निर्देशक प्रा. डा. गंगाराम गौतमले कार्यक्रमका बारेमा प्रकाश पार्नुभएको थियो । पाँच दिनसम्म सञ्चालन भएको यस कार्यशाला गोष्ठीमा अशोक सापकोटा, डा. प्रेमप्रसाद पौडेल, डा. नगेन्द्र भण्डारी, डा. पिताम्बर पौडेल एवम् ध्रुवप्रसाद रिमालले स्रोत व्यक्तिका रूपमा सहजीकरण गर्नुभएको थियो भने धवलागिरि बहुमुखी क्याम्पसका २८ जना, म्याग्दी बहुमुखी क्याम्पस बेनीका २ जना र बलेवा पैयुँपाटा बहुमुखी क्याम्पसका १ जना शिक्षकहरूको सहभागिता रहेको थियो ।

क्याम्पसको ६० औं वार्षिकोत्सव सम्पन्न

१८ माघ

धवलागिरि बहुमुखी क्याम्पस, बागलुङको ६० औं वार्षिकोत्सव सप्ताहव्यापी रूपमा विभिन्न कार्यक्रम आयोजना गरी भव्यताका साथ सम्पन्न गरिएको छ । माघ १२ गते क्याम्पस सञ्चालक समितिका अध्यक्ष प्रा. डा. दिनबहादुर थापाद्वारा सरस्वती मन्दिरमा सरस्वती पूजाको शुभारम्भ गरी वार्षिकोत्सव कार्यक्रमको औपचारिक रूपमा उद्घाटन गरेसँगै विभिन्न कार्यक्रमसहित वार्षिकोत्सव सम्पन्न गरिएको छ । कार्यक्रमको पहिलो दिन माघ १२ गते पत्रकार महासंघ, प्राध्यापक, कर्मचारी तथा विद्यार्थी संघ संगठनका बिच मैत्रीपूर्ण फूटबल आयोजना गरिएको थियो भने माघ १३ गते छात्रा कबड्डी प्रतियोगिता आयोजना गरिएको थियो । माघ १४ गते छात्र फुटबल प्रारम्भ गरिएको थियो भने १५ गते छात्र भलिबल, गजल प्रतियोगिता र नेपाली तथा अङ्ग्रेजी माध्यममा निबन्धलेखन प्रतियोगिता आयोजना गरिएको थियो । माघ १६ गते छात्रा भलिबल र हाजिरीजवाफ प्रतियोगिता आयोजना गरिएको थियो भने १७ गतेका दिन टेबलटेनिस, लड्जम्प र खो खो प्रतियोगिता आयोजना गरिएको थियो । माघ १८ गतेका दिन सप्ताहव्यापी रूपमा मनाइएको वार्षिकोत्सवको मुल समारोहको





समुद्घाटन कार्यक्रमका प्रमुख अतिथि एवम् शिक्षाशास्त्र सङ्कायका डीन प्रा.डा. चित्रबहादुर बुढाथोकीले पानसमा दीप प्रज्वलन गरी गर्नुभएको थियो । प्रमुख अतिथिको आसनबाट बोल्दै बुढाथोकीले हाम्रो समाजमा शैक्षिक अवस्थालाई सबल नबनाएसम्म जनशक्ति विदेश पलायनको अवस्थालाई रोक्न नसकिने विचार व्यक्त गर्नुभएको थियो । प्रमुख अतिथि बुढाथोकीले सो अवसरमा विश्वविद्यालयको शिक्षालाई जनजीवनको आवश्यकता पुर्ति र परम्परित सिपको विकाससँग जोड्न सकेमा मात्र त्यो समाजका लागि उपयोगी हुने धारणा व्यक्त गर्नुभएको थियो । उक्त अवसरमा सप्ताहव्यापी रूपमा सञ्चालन भएका कार्यक्रम र अतिरिक्त क्रियाकलाप उपसमितिको वार्षिक योजनाअनुरूप सञ्चालन भएका विभिन्न प्रतियोगिताका विजयी विद्यार्थी तथा समूहहरूलाई पुरस्कार वितरण गरिएको थियो । यस अवसरमा क्याम्पसमा विभिन्न सङ्काय र संस्थानअन्तर्गत अध्ययनरत विभिन्न वर्ष तथा सेमेस्टरको वार्षिक तथा सत्रान्त परीक्षामा उत्कृष्ट भएका छात्र र छात्रा गरी ४१ जना विद्यार्थीहरूलाई नगद र प्रमाणपत्रसहित सम्मान गरिएको थियो । यस क्याम्पसमा कार्यरत प्राध्यापक तथा कर्मचारीहरू मध्ये जेष्ठताका आधारमा तथा कार्यसम्पादन मूल्याङ्कनका आधारमा सम्मान गर्ने परम्पराअनुसार यस वर्ष पनि

जेष्ठताका आधारमा शिक्षकतर्फ शिक्षण सहायक रामचन्द्र शर्मा र कर्मचारीतर्फ शाखा अधिकृत अम्बिका रेग्मी तथा मुख्य कार्यालय सहायक मोतीकला शर्मालाई सम्मान गरिएको थियो भने कार्यसम्पादनका आधारमा शिक्षकतर्फ उपप्राध्यापक भक्तिराम न्यौपाने र कर्मचारीतर्फ कार्यालय सहायक महेन्द्र गर्वुजालाई नगद र प्रशंसापत्रसहित सम्मान गरिएको थियो ।

कार्यक्रममा क्याम्पस प्रमुख प्रा.डा. रामप्रसाद उपाध्यायले क्याम्पसको वार्षिक प्रगति प्रतिवेदन-२०७९ र सञ्चालक समितिका अध्यक्ष प्रा.डा. दिनबहादुर थापाले वार्षिक नीति तथा कार्यक्रम-२०७९ प्रस्तुत गर्नुभएको थियो । कार्यक्रममा विद्यार्थी गुणस्तर समूहका अध्यक्ष सुदिप सागर कँडेल, अखिल क्रान्तिकारीका क्याम्पस एकाइ अध्यक्ष खिमानन्द कँडेल विकास, अनेरास्ववियु प्राक अध्यक्ष अनिल शर्मा, नेपाल विद्यार्थी संघका क्याम्पस एकाइ सचिव दिपक सुबेदी पत्रकार महासंघ बागलुङका प्रतिनिधि कोपिला कँडेल, पूर्व विद्यार्थी संघका अध्यक्ष जनकराज पौडेल, पूर्व स्ववियु सभापति चिरञ्जीवी गौतम, स्ववियु सभापति मनबहादुर थापा मनिष, कर्मचारी संघ क्याम्पस एकाइका सभापति शिवराज पन्त, प्राध्यापक संघ एकाइ समितिका सभापति भक्तिराम न्यौपाने, पूर्व सहायक क्याम्पस प्रमुख ओमप्रसाद शर्मा, पूर्व क्याम्पस प्रमुख गोविन्दप्रसाद शर्मा

कँडेल, बानपा वडा नं. २ का अध्यक्ष सुरज वोसेल, नेकपा एस बागलुङका अध्यक्ष लालबहादुर थापा, नेकपा माओवादीका प्रतिनिधि यज्ञवल्लभ शर्मा, नेकपा एमाले कार्यालय सचिव अमरबहादुर थापा, नेपाली काङ्ग्रेसका प्रतिनिधि जगदीशचन्द्र उपाध्याय एवम् तमानखोला गाउँपालिकाका अध्यक्ष जोकलाल बुढाले शुभकामना मन्तव्य व्यक्त गर्नुभएको थियो । कार्यक्रमका वक्ताहरूले पछिल्लो समयमा आएर क्याम्पसले शैक्षिक तथा भौतिक विकासमा ठूलो फड्को मारेको र आगामी दिनमा यो संस्था अझै उत्तरोत्तर प्रगति गर्दै जान सफल हुन सकोस् भन्ने धारणा राख्नुभएको थियो ।

कार्यक्रममा क्याम्पसबाट सेवानिवृत्त हुनुभएका पूर्व क्याम्पस प्रमुख गोविन्दप्रसाद शर्मा कँडेललाई सम्मान तथा बिदाइ गरिएको थियो भने त्रिवि सेवा आयोगबाट छनोट भइ क्याम्पसमा नियुक्ति लिनुभएका कार्यालय सहायक रामु आचार्यलाई स्वागत गरिएको थियो । कार्यक्रममा क्याम्पसले स्थापना गर्न गइरहेको अक्षयकोषका सम्बन्धमा अनुसन्धान व्यवस्थापन समितिका सदस्य डा. डिल्लीराज गौतमले प्रकाश पार्नुभएको थियो । क्याम्पसको प्रशासन शाखाका अधिकृत अम्बिका रेग्मीले गीति लयमा कविता वाचन गर्नुभएको थियो भने क्याम्पसमा अध्ययनरत नारायण खराल, सञ्जिता सुनार, प्रमिला आचार्य, रविना कँडेल, प्रमिला कँडेल, कामना, रेनुका, श्याम बिक, धनबहादुर बिक, धन केसी, सन्दिप सापकोटा, विशाल सिञ्जाली मगर लगायतले आआफ्नो प्रतिभा प्रस्तुत गरेका थिए ।

क्याम्पस सञ्चालक समितिका अध्यक्ष प्रा.डा. दिनबहादुर थापाको अध्यक्षता, सहायक क्याम्पस प्रमुख तिलकप्रसाद कँडेलको स्वागत मन्तव्य रहेको यस कार्यक्रमको पहिलो सत्रको सञ्चालन सहायक क्याम्पस प्रमुख हिरालाल रेग्मी र पुरस्कार वितरण सत्रको कार्यक्रम सहायक क्याम्पस प्रमुख हरिप्रसाद पाण्डेयले संयुक्त रूपमा गर्नुभएको थियो ।

## साहित्यकार खगेन्द्र सङ्गौलाको स्वागत तथा विचार चर्चा कार्यक्रम

२३ माघ, २०७९

वरिष्ठ साहित्यकार एवम् लेखक तथा स्रष्टा खगेन्द्र सङ्गौलालाई क्याम्पसमा एक कार्यक्रमका बिच स्वागत तथा सम्मान गरिएको छ । यस अवसरमा साहित्यकार खगेन्द्र सङ्गौलाको बारेमा लेखिएको पुस्तक वागीका बारेमा विचार चर्चा समेत गरिएको थियो । कार्यक्रममा स्रष्टा सङ्गौलाले आफ्नो साहित्यिक जीवन र आफ्ना बारेमा लेखिएको वागी कृतिका बारेमा बताउनु भएको थियो भने वागीका लेखक उज्वल प्रसाईंले वागी लेखनको क्रममा भए गरेका स्मरणहरूका बारेमा चर्चा गर्नुभएको थियो । कार्यक्रममा क्याम्पसका शिक्षक तथा विद्यार्थीहरूको उपस्थिति रहेको थियो । कार्यक्रम नेपाली



विभागका विभागीय प्रमुख प्रा.डा. दिनबहादुर थापाको अध्यक्षता र सहायक क्याम्पस

प्रमुख हरिप्रसाद पाण्डेयको सञ्चालनमा सम्पन्न भएको थियो ।

## स्नातकोत्तर तहतर्फ अङ्ग्रेजी शिक्षा विषयको पठनपाठन सञ्चालन

माघ, २०७९

धवलागिरि बहुमुखी क्याम्पसमा यसै वर्ष २०७९ देखि स्नातकोत्तर तहतर्फ अङ्ग्रेजी शिक्षाको पठनपाठन सञ्चालन हुने भएको छ । क्याम्पसले विगतमा २०६०/०६१ देखि मानविकी सङ्कायतर्फ स्नातकोत्तर तहमा समाजशास्त्र मानवशास्त्र विषय, ०६२/०६३ देखि मानविकीतर्फ नेपाली विषय ०६७/०६८

देखि शिक्षाशास्त्र सङ्कायतर्फ पाठ्यक्रम र नेपाली विषय र ०६९/०७० देखि व्यवस्थापन सङ्कायतर्फ स्नातकोत्तर तहका कक्षाहरू सञ्चालन गर्दै आइरहेको छ । यसै क्रममा त्रि. वि. शिक्षाशास्त्र सङ्काय डीनको कार्यालयको स्वीकृतिमा स्नातकोत्तर तहमा अङ्ग्रेजी शिक्षाको पठनपाठन सुरु गरेको हो । यसै सत्रदेखि सुरु गरिएको अङ्ग्रेजी शिक्षा विषयको

कक्षामा १६ जना विद्यार्थीहरू भर्ना भएका छन् भने विद्यार्थीहरूको आग्रहअनुसार अनलाइन कक्षा सञ्चालन गरिएको छ । यो विषयको कक्षा सञ्चालन भएपछि बागलुङ, पर्वत र म्याग्दी जिल्लाका विद्यार्थीहरू समेत क्याम्पसमा भर्ना भई अध्ययन गर्ने अवसर प्राप्त गरेका छन् ।

## Dhawal Bulletin

Year 5; Issue 9; Shrawan 2079 Magh 2079

STAMP

Mailing Address:

Tribhuvan University  
Dhawalagiri Multiple Campus  
Baglung, Nepal

To:

Contact at:

Phone 068-520113, 521384  
Email-info@dmc.tu.edu.np  
Website: www.dmc.tu.edu.np